

## समाचार

### स्वच्छता पखवाड़े के आयोजन हेतु सौंपे गये दायित्व

(आयुक्त श्री अजय कुमार अग्रवाल ने की निगम के अधिकारी कर्मचारियों की तैनाती, इस चरण में 16 से 30 नवम्बर तक होगा पखवाड़े का आयोजन )

कोरबा 15 नवम्बर 2015 –शासन से प्राप्त दिशा निर्देशों के तहत 16 से 30 नवम्बर 2015 तक इस चरण के स्वच्छता पखवाड़े के आयोजन हेतु नगर पालिक निगम कोरबा के अधिकारी कर्मचारियों को दायित्व सौंपे गये हैं। आयुक्त श्री अजय कुमार अग्रवाल ने एक आदेश जारी कर निगम के अधिकारी कर्मचारियों की तैनाती इस संदर्भ में कर दी है तथा संलग्न अधिकारी कर्मचारियों को पूरी निष्ठा एवं तत्परता के साथ दायित्व निर्वहन करने हेतु कड़े निर्देश दिये हैं।

यहां उल्लेखनीय है कि कलेक्टर श्री पी.दयानंद के कुशल मार्गदर्शन में कोरबा जिले में स्वच्छ भारत मिशन का सफल क्रियान्वयन किया जा रहा है तथा समय-समय पर शासन से प्राप्त दिशा निर्देशों के अनुरूप स्वच्छ भारत मिशन से संबंधित गतिविधियों एवं कार्यक्रमों का संचालन हो रहा है। इसी कड़ी में भारत सरकार से प्राप्त निर्देशों के अनुसार वर्तमान में संचालित पखवाड़े के उपरांत सतत रूप से 09 पखवाड़ों का आयोजन 16 नवम्बर 2015 से 31 मार्च 2016 के मध्य किया जाना है। यहां उल्लेखनीय है कि कलेक्टर श्री पी.दयानंद के कुशल मार्गदर्शन में वर्तमान में 01 नवम्बर से 15 नवम्बर तक समस्त निजी, शासकीय विद्यालयों, महाविद्यालयों में विषय केन्द्रित 15 दिवसीय अभियान यानी स्वच्छता पखवाड़े का आयोजन स्वच्छ भारत मिशन के अंतर्गत किया गया है। इसी कड़ी में 16 नवम्बर से 30 नवम्बर 2015 तक नगरीय निकाय क्षेत्र में " कृषि मंडी, सब्जी एवं अनाज बाजार " की थीम पर स्वच्छता पखवाड़े का आयोजन किया जाना है। इस पखवाड़े के आयोजन के संबंध में आयुक्त श्री अजय कुमार अग्रवाल ने एक आदेश जारी कर नगर पालिक निगम कोरबा के अधिकारी कर्मचारियों को उनके दायित्व निर्धारित करते हुए पूरी निष्ठा एवं तत्परता के साथ दायित्व निर्वहन के निर्देश दिये हैं। जारी आदेश के अनुसार 16 नवम्बर को इतवारी साप्ताहिक बाजार, 17 नवम्बर को मुड़ापार साप्ताहिक बाजार, 18 नवम्बर को परसाभांठा बालको साप्ताहिक बाजार, 19 नवम्बर को बुधवारी साप्ताहिक बाजार, 20 नवम्बर को जेलगांव बस्ती साप्ताहिक बाजार, 21 नवम्बर को बांकी मुख्य मार्केट, 22 नवम्बर को कोरबा शहर थोक मार्केट इतवारी रोड, दर्री रोड बाजार, 24 नवम्बर को इंदिरा व्यवसायिक परिसर टी.पी.नगर, 26 नवम्बर को निहारिका मुख्य बाजार एवं थोक सब्जी मण्डी, 27 नवम्बर को बालको सिविक सेंटर एवं सेक्टर-5 मार्केट, 28 नवम्बर को एन.टी.पी.सी. साप्ताहिक बाजार एवं 30 नवम्बर को भैरोताल एवं बांकीमोंगरा बाजार में स्वच्छता पखवाड़े के तहत विभिन्न कार्यों का संपादन कराया जाएगा। आयुक्त श्री अजय कुमार अग्रवाल ने आदेश जारी कर संबंधित जोन के कार्यपालन अभियंता एवं निगम के सहायक स्वास्थ्य अधिकारी को जोनवार प्रभारी अधिकारी नियुक्त किया है। इसी प्रकार उप प्रभारी अधिकारी के रूप में संबंधित जोन के सहायक अभियंता, राजस्व अधिकारी, वरिष्ठ स्वच्छता निरीक्षक एवं उप अभियंतागणों को दायित्व सौंपे गये हैं, जो आपसी समन्वय के द्वारा निर्धारित कार्यक्रम के अनुसार बाजारों की सफाई व्यवस्था का निरीक्षण, साफ-सफाई कार्यों का संपादन सुनिश्चित करेंगे एवं कार्य का प्रतिवेदन आयुक्त के समक्ष प्रस्तुत करेंगे।

संपादकव्यूरोचीफ.....  
कृपया प्रकाशनार्थ सादर संप्रेषित

(रावेन्द्र सिंह)  
सहायक जनसंपर्क अधिकारी  
नगर पालिक निगम  
कोरबा (छ.ग.)